



Kunsill Lokali Ħal Safi

40, Dar il-Kunsill, Triq l-Iskola, Safi SFI 1404.
Telefon : 21689168, 21641487, 21640290 Fax : 21689796
E-Mail : safi.lc@gov.mt Web Page : www.lc.gov.mt

Minuti tas-seduta numru ħamsa u erbghin (45) tal-Kunsill Lokali Ħal Safi (KLHS) li nżammet nhar it-Tlieta, 1 ta' Diċembru, 2009, fil-5.00pm fil-Bini Amministrattivi tal-Kunsill.

PREŻENTI:	Pietru Pawl Busuttil	Sindku
	Publius Abdilla	Viċi Sindku
	Francis Callus	Kunsillier
	Eddie Bonello	Kunsillier
	Jerome Busuttil	Kunsillier
	Anthony Bonello	Deputat Segretarju Eżekuttiv (DSE)
	Dorianne Zammit	Skrivana

1. **Il-laqgħa kienet preseduta mis-Sindku** li qal it-talba tal-bidu.
2. Ittiehdu bhala moqrija il-**minuti tas-seduta numru 43** u inqraw il-minuti tas-seduta 44 tas-26 ta' Novembru, 2009. Dawn sarulhom il-korrezzjonijiet li jidhru bil-linka inizzjalati fuq il-kopja originali u ġew approvati u ffirmati.
3. Dwar id-**dome camera** li tissemma fis-seduta preċedenti, se nibgħatu l-ispeċifikazzjonijiet lis-Sur Chris Ellul halli naraw x'se jkun il-parir tiegħu, biex jekk inhi addattata għalina, nakkwistawha sabiex tiġi nstallata quddiem id-daħla prinċipali tal-bini amministrattivi, eżattament fil-ġnien pubbliku.
4. Il-**mera tat-traffiku** mitluba fil-Karwija, mhix se tehel. F'dan is-sit il-viċi sindku qal li jekk inhu possibbli għandna npoġġu wkoll tabella li turi li f'dan il-post hawn *stores exit*, bħal dik li jpoġġu fi triq importanti għat-trakkijiet f'daħla ta' xi impjant tal-kostruzzjoni.
5. Biex tkun tista' ssir l-**istima għar-restawr** ta' l-istatwa tad-Duluri, se nitolbu dan bil-miktub lir-restawratur is-Sur Frank Chetcuti. Minkejja li r-restawr fuq l-istatwa ta' San Ġużepp issa huwa lest, se naraw kif nagħmlu biex inwaħħlu l-iskrizzjoni li hemm nieqsa, magħrufa bhala dik ta' l-indulgenza/i plenarja/i, għax issa l-KLHS qata' qalbu li nsibu eżattament x'kien hemm miktub fuq dik originali peress li ntilfet. Izda dwar dan, se nfittxu fuq pubblikazzjoni ta' l-istoriku Tony Terribile u jekk ma jinstab xejn se nonqax is-sena fuq ir-replika. Kienu deċiżi it-tpoġġija ta' dawl solari quddiem l-istatwa kif ukoll riflettur għal fuqha.
6. Il-KLHS għadu qed jistenna ir-**rapport tad-draughtsman** tal-Perit Robert Musumeci li kien għamel spezzjoni fis-sit tal-Karwija u r-runway ta' l-ajruport internazzjonali ta' Malta, fejn hemm il-ġieba li qed tilqa' l-ilma minn din it-triq. Dan għaliex minkejja dan kollu, għadu jingabar hafna ilma.

7. Intqal tul din is-seduta li l-kollettur ta' l-iskart ghad ghandu problema bil-gbir ta' l-iskart fir-**Refuse Collection Vehicle**, ghaliex dan x'hin jaghsar, qed iqattarlu fit-triq. Ghaldaqstant, se ninsistu biex jew jirrangaha jew inkella jibdel il-vettura tieghu peress li ghandu *back-up*.
8. F'dan il-punt id-DSE semma' li bdejna nircievu **l-kontijiet tar-rimi ta' l-iskart fil-landfill** minn Ottubru, 2009. Minn dettalji li ghandu id-DSE, wara li indaga ftit kemm mal-Waste Serv kif ukoll ma zewg kuntratturi ewlenin f'pajjizna, li huma l-*Green mt* u *Green pak*, jirrizulta li hemm xi kunsilli lokali li diga' dahlu fi trattattivi ma' dawn il-kumpanija, kemm biex jingabar l-iskart riciklat ta' nhar ta' Tlieta, u anke saħansitra biex jiddisponu minn dak tal-*Bring in sites*. Infatti kumpanija minnhom tippovdi recipjenti ferm aktar puliti u addattati għal dan l-iskop. Dwar dan se nkomplu nindagaw aktar ghaliex jirrizulta' li f'dawn il-kunsilli tant saret facli li tissepura, li awtomatikament tnaqqas l-iskart magħruf bhala l-*Mixed Organic Waste* u għalhekk it-tariffi tar-rimi fil-landfill, minkejja li kien konfermat li l-Gvern Ċentrali diga' għadda l-allokkazzjoni ad hoc għax-xhur Ott-Diċ 09. Dwar aktar tagħrif biex in-nies tithajjar aktar tissepura, se ndaħhlu rokna fil-fuljett dwar dan l-istil ta' hajja.
9. Fil-punti mill-minuti reġa' ssemma **l-bini ta' l-istekkat** li issa ilu jissemma', tant li anke konna stedinna lis-sid jigi halli jispjega kollox lilna. Dwar dan is-Sindku kien qal li l-hajt izzarma u tpoġġa' mal-linja tal-bini li tat il-MEPA skond l-iskema tal-bini, minkejja li l-parti t-twila tieghu (peress li kien kantuniera) ma ċcaqalqitx.
10. Issemmiet il-proposta ta' tpoġġija ta' **tabelli informattivi** ma' monumenti storiċi fir-rahal, u l-proġett maħsub li jsir bi shab ma entita' ohra, biex ikun hemm għarfien internazzjonali dwar dawn is-siti tant importanti. Matul din il-laqgħa kien deċiż illi nerġġu naghmlu kuntatt mas-Sur Alexis Callus li għadu ma kellimniex wara li konna għazilna l-materjal fuq is-*samples* li tawna huma. Minkejja dan, se naraw jekk *Horace Enterprises* jagħmilx *engraving* fuq *perspex* tal-kelmiet li se nisiltu mit-test ta' Pawlu Callus, li jagħtu hjiel dwar dawn is-siti, kemm bil-lingwa ingliza kif ukoll bil-Malti. Kien hemm proposta li niltaqgħu kumitat iffurmat minn tliet kunsillieri biex inqassru din l-informazzjoni, minkejja li d-DSE se jagħmel xi xogħol fuq dan.
11. It-talba biex **l-art tal-Gvern f'Ta' Amparell** li qed jintrema' diversi skart fiha, tigi riabilitata, intbġhatet lill-Kummissarju ta' l-Artijiet kif kienet il-fehma tal-KLHS. Madankollu, jidher li hemm biċċa art ohra maħmuġa u abbandunata f'Ta' Ġawhar, li se nitolbu l-istess haġa dwarha.
12. Issa ġie mitmum ix-xogħol fuq it-**tinda proposta għall-ispettaturi** li jkunu qed isegwu l-logħob tal-futbol biex jistkennu taħta waqt il-maltemp. Din inbniet viċin il-*pitch* sintetiku u ġiet għolja madwar sular. Is-Sindku fakkar li din inhadmet kollha kemm hi mill-ħaddiema ta' l-IPSL assenjati mal-Kunsill.

13. Għadna ma sibniex ġurnata idejali għas-Sindku ta' San Lawrenz biex dan ikollu ċ-ċans jiġi jitkellem magħna fuq il-proposti **pannelli fotovoltaiċi** li l-Kunsill qed jipprepara biex jincentiva lir-residenti tagħna b'sussidju addizzjonali minn dak tal-Gvern, halli jinstallawhom fuq il-bjut. Dan il-proġett qieghdin nahdmu fuqu fi stadju preliminary, u għal issa qed nevalwaw x'hawn fis-suq.
14. Saret l-oġġezzjoni minn naħa tal-KLHS għall-proposti rati esagerati mid-Dipartiment għall-Indafa Pubblika li jikkoncernaw il-**knis u t-tindif tat-toroq**. Il-Kunsill lest li jekk dawn jibqgħu iwebbsu rashom, u jgħollu l-ispejjeż, nikkunsidraw li nohorgu kuntratt ġdid.
15. Dwar l-**istatement mill-Environmental Landscapes Consortium** li intbghat fit tal-ġimgħat ilu, jidher li minkejja li tlabnihom kemm-il darba kopja tal-kont (invoice) dawn naqqsu li jgħadduhelna u lanqas biss nafu jekk ix-xogħol kienx dwar trattament tal-palm għad-dud tal-bumunqar l-aħmar jew inkella għaž-żabra ta' l-istess palm. Id-DSE qal li hu żgur li mill-uffiċċju tagħna ma ntbagħtet l-ebda *purchase order* uffiċjali għal dawn ix-xogħlijiet.
16. Intbghatet l-ittra li fiha pproponejna li f'Jum Hal Safi tittella' esebizzjoni ta' galleriji maltin, kif propost mill-MEPA, f'korrispondenza li rċevajna. F'dan il-punt Dorianne Zammit qalet li għadhom kemm ġew imhabbra id-dati li fihom il-QT il-Papa se jżur lil gżira tagħna u inċidentalement dawn se jahbtu is-17 u t-18 ta' April, 2009. Għaldaqstant, il-KLHS ippropona li jcaqlaq **Jum Hal Safi għall-11 ta' April, 2010**. B'din il-bidla se navżaw lill-Parroċċa għaliex dawn is-soltu jġibu l-avveniment ta' Jum Hal Safi fil-kalendarju tagħhom li jippublikaw bejn il-Milied u l-ewwel tas-sena.
17. Dwar il-proposta li jsiru **exhibition boards** ta' l-injam għall-KLHS, se ninfurmaw b'din il-proposta lis-Sur Joe Schembri, il-haddiem ta' l-IPSL, biex jixtri l-materjal li se jkun jikkonsisti f'seratizzi u folji ta' l-injam, biex jibnihom hu stess, halli niffrankaw xi haġa.
18. Kien hemm diskussjoni wkoll dwar il-**mappa ta' Hal Safi** li se npoġġu għall-pubbliku fi *frame* f'post viċin iċ-ċentru. Id-DSE se jindaga mal-MEPA l-ispejjeż għall-istampar ta' din il-pjanta li jinhtieg li jkollha l-ismijiet tat-toroq kollha anke jekk mhux possibbli li dawn isiru minnhom u possibilment jitpoġġew mill-istampatur Printright, li jkun jista' jagġmel kopja b'modifika fiha. Id-daqs ta' din il-pjanta irid ikun bejn wieħed u iehor ta' metru tul u metru wisgħa.
19. Issemmiet tabella tal-**Merħba** li għandna fid-daħla ta' Hal Safi u l-bzonn li din tiġi rranġata għaliex għandha l-arma ta' Hal Safi, mibruma. Dwar dan irid isir kuntatt mal-isponsors ta' din it-tabella, jiġifieri l-HSBC li huma stess għandhom il-fornitur tagħhom ad hoc.

20. Dwar il-**hampers** li ssoltu jsiru għal dawk li ma jistgħux joħorġu minn djarhom, se naghmlu lista ġdida korretta wara li nitolbu l-lista li għandha preżentement il-Parroċċa u li jagħmlu użu minnha, l-Ministri Straordinarji tat-Tqarbin.
21. Peress li l-KLHS mhux se jagħmel attivitajiet pubbliċi għall-Milied u l-ewwel tas-sena, minhabba l-mard tas-*Swine Flu*, is-Sindku ippropona li għal nhar ta' 1-4 ta' Jannar, 2009 fl-attività li se tkun organizzata mid-*Day Centre* għall-Anzjani, nagħtu **rigal żgħir** lilhom. Minkejja li s-Sindku qal li dan għandu jservi ta' rikonoxximent għal dawk li baqgħu jiġu d-*Day Centre*, meta l-proposta tressqet għall-votazzjoni m'għaddietx bi tliet voti kontra tnejn u dawk li vvutaw kontra qalu li vvutaw hekk mhux minhabba flus, iżda minhabba li jista' jinholoq diżgħwit. Għaldaqstant dawn il-ħamsa u tletin anzjan imsieħba se jingħataw xi haġa ta' l-ikel żejda dak in-nhar.
22. Wara l-**laqgħa** ta' nhar il-Ħadd, 29 ta' Novembru, 2009 mal-ġenituri tat-tfal li jattendu n-*nursery*, is-Sindku u l-Viċi Sindku qalu li l-proposta illi jkun iffurmat kumitat, issa m'għadiex fl-ajru, u jidher li donnu hemm min diehel għal dan l-impenn. Sadanittant, jidher li kien hemm proposta oħra biex naraw jekk nistgħux nestendu l-etajiet minn dawk ta' taħt it-tlettax għal ta' taħt il-ħmistax-il sena, halli sakemm jitwaqqaf il-kumitat tal-kbar, dawn ma nitilfuhomx. Infatti minn informazzjoni li għandu l-KLHS, qed jiġu avvicinati anke l-*ex-players* tal-futbol biex jiffirma dan il-kumitat.
23. Il-**ġeneratur ta' l-elettriku** issa inxtara, u dan se jibda' jintuza mill-haddiema tagħna għal xogħol ta' kostruzzjoni ta' bankini.
24. Lil **Polidano issa hallasni** għax-xogħolijiet kollha li kien għamel.
25. L-avviżi fuq il-kartelluni tan-*neighbourhood watch*, tpogġew kif kien propost fis-seduti preċedenti halli jkun hawn aktar għarfien għal dan is-servizz.
26. Kif jippermetti t-temp se jsir it-taħwil ta' siġar tal-Hibiscus biswit il-*bring in site* fi Triq il-Kučċard u ta' l-Awrikarja fil-Karwija, kif ukoll it-taħwil tas-sardinell fl-inhawi pubbliċi fil-lokalita' tagħna.
27. Qed nippruvaw insibu bilanċ kemm bl-infurzar kif ukoll bl-edukazzjoni biex ma nibqgħux naraw **klied jiġru barra u jħammġu bankini** u l-passaġġi fil-ġonna tagħna.
28. Wara ż-żjara fostna ta' l-uffiċjali ta' ***Sterling Security***, se niddiskutu mal-Uffiċjal Awtorizzat, is-Sur Dennis Vassallo, biex il-Kumitat Kongunt jipprova jakkomoda l-proposti tagħna ta' tpogġija ta' gwardjani f'postijiet strateġiċi f'ħinijiet u granet parikolari.

29. Fis-6.40pm il-Kunsill Lokali Hal Safi laqa' lill-Perit Robert Musumeci biex jaghtih aktar taghrif dwar ix-xoghlijiet ta' **Misrah ta' San Ġużepp**. L-ewwel li ma' kien diskuss, kienet l-emenda li għadda l-Perit Musumeci lill-MEPA, wara li hekk kien talab il-Kunsill f'laqgħa li kellu miegħu. Il-perit qal li kien hemm diffikulta' fuq kurva li wasslet għal stagħnar fil-ħruġ tal-permess.
30. Wara din id-diffikulta' li kienet imsemmija u li jinhtieg li l-perit jtkellem dwarha speċjalment ma' l-Awtorita' dwar it-Trasport ta' Malta, id-diskussjoni kompliet dwar l-offerta innifisha. Hu qal li din fiha dsatax-il *item* u fiha, hemm kontinġenza ta' 10%. Hu qal li jista' jkun li l-Kunsill qed jara din l-istima għolja għas-sempliċi raġuni li hu għamel '**provision' għal kollox**. Il-Perit spjega li l-kritika s-soltu tkun, għaliex ma jkunx hemm *provision* għal xi haġa u imbgħad issir xorta bl-*extra overs* li jisplodu l-kont finali, u mhux bil-kontra. Hawn intqal, illi fejn nafu li mhux se jtilgħu il-karozzi, nistgħu nevitaw il-konkos li jingħata bhala sodda kif ukoll il-pavimentar għax il-perit qal li l-*'onus'* qiegħed f'item 7 jigifieri fil-konkos. Għaldaqstant kien hemm is-suggeriment illi nbiddu l-materjal biex ikun ftit aktar inferjuri mill-porfido li jissuggerixxi id-dokument *tat-tender*. Il-Perit qal li ma nistgħux pero' mmorru għal materjal li ma jixraqx liċ-centru urban bħal xi patterned *concrete*, għax dan jirriġettawh il-MEPA, minhabba insensitivita'. Madankollu xorta wahda se jsir l-ippavimentar bil-madum, filwaqt li kien ikkunsidrat materjal iehor bhall-lava, u *hardstone* peress li l-KLHS għandu diffikulta' biex jiffinanzja il-proġett b'dak suggerit, il-porfido. Dwar dak li ntqal mill-kunsillieri, illi jista' jigi kuntrattur u jgħidilna li jrid jithallas għal xogħol li ssemmi l-offerta, u li ma jkunx wettaq, il-Perit qal li dan jithallas dejjem għal xogħol li jkun sar għaliex il-kuntratt hekk jesigi (*quantities are indicative*). Hawn il-Perit talab lil Kunsill jinfurmah x'inhu l-budget tiegħu. Is-Sindku qal li sa' €40,000, l-istima tibqa' wahda fattibbli. Madankollu, peress li issa se nibdlu l-materjal, għandna nohorġu offerta ġdida (fil-gazzetta tal-Gvern u l-Independent biss) u saħansitra se nnaqqsu l-items, 16 u 17 (jigifieri tal-pompa u tal-bankijiet) liema xogħol se jagħmilhom il-Kunsill bil-haddiema tiegħu. F'dan id-dokument il-konkos se jonqos b'terz filwaqt li r-*rainwater pipes* se jithallew fl-offerta għaliex dawn jiggarrantixxu il-pendil permess ta' 1 f'40. L-offerenti li tefgħu l-offerta se jkun jistgħu ma jhallsux għall-offerta l-ġdida filwaqt li se nagħmlu previzjon biex ngħaddu *wire* taħt l-art, halli tinxtgħel il-pompa bil-lejl. Il-perit halla l-kamra fis-7:15pm.
31. Il-KLHS iddiskuta l-bżonn ta' **installar ta' cctv cameras** fi Triq iż-Żurrieq. F'dan il-punt intqal li b'din l-ghodda, nistgħu naqbd u '1 min qed iħalli l-kelb iħammeg, filwaqt li inkunu nistgħu naqbd u lil dawk kollha li jinżlu kontra l-one-way.
32. Dwar il-ħmieġ minn **awrina li kienet qed isib il-kuntrattur biswit il-bieb tal-latrina pubblika** vicin il-bini tal-KLHS, intqal illi saret l-għassa bis-cctv u inqabdet mara miż-Żurrieq tagħmel l-awrina fl-art wara li l-kuntrattur qabditha fil-fatt. Is-Sindku qal li '1 din se nwissuha.

33. Dwar it-**trailers** li tnehhew minn Triq il-Kučċard, il-kunsillieri nnutaw li sfortunatament dawn reġghu ġew fejn kienu qabel. B'dan in-nuqqas se nkellmu lill-awtoritajiet ċivili.
34. Dwar il-**petizzjoni li rċevejna** fejn fiha bosta residenti iffirmaw u oġġezzjonaw għall-ispustjar tal-*bus-stop*, kien deċiż illi nibghatu l-petizzjoni wkoll lill-Awtorita' dwar it-Trasport ta' Malta. Sadanittant lil Ms Mary Cutajar, il-persuna li mexxiet il-petizzjoni, se ninfurmawha bl-ittra tagħna lill-ADT.
35. Kienet diskussa l-**għażla ta' Segretarju Eżekuttiv**. Hawn Pietru Pawl Busuttil qara ittra li rċieva minn għand wiehed mill-applikanti, is-Sur Derren Busuttil, datata 30 ta' Novembru, 2009. Hu qal li dan ta klarifika dwar il-ħinijiet li dispot li jagħmel ġewwa dan il-Kunsill f'każ li jiġi magħżul. Il-Kunsill iddiskuta dan kollu fil-kuntest illi ħadd ma jista' jobbliga lill-impjegati jidhlu kmieni għax-xogħol bejn is-7.30am u t-8.00am. Intqal ukoll li wara l-5:30pm sa tard fil-ghaxija, is-SE se jkun waħdu kif ukoll ikun akkumpanjat ma' impjegata nhar ta' Sibt fil-ghodu. F'din l-ittra hu qal li irranga biex jattendi il-laqgħat li jkun hemm għas-SE fil-ghodu, għaladarba hu ikun jaf bihom minn qabel. Għaldaqstant is-Sindku ressaq ir-rizoluzzjoni għall-vot, jiġifieri li l-Kunsill Lokali Hal Safi jagħzel lil Derren Busuttil għal hatra ta' Segretarju Eżekuttiv. Publius Abdilla ssekonda u Jimmy Busuttil approva, filwaqt li Eddie Bonello u Francis Callus astjenew minhabba li mhux sodisfatti mill-indisponibilita' waqt il-ħin normali tax-xogħol minn Derren Busuttil. Huma qalu li qed jagħmlu hekk għaliex dan se jbati biex jaqbad l-art, u l-Kunsill, fl-opinjoni tagħhom, se jkunu qed inaqas l-effiċjenza tax-xogħol tiegħu ta' kull jum.
36. Il-Kunsill se jiddiskuti l-pjanti li kienu approvati dwar il-**proġett ta' mmaniġġjar tat-traffiku fi Triq San Ġwann** fil-laqgħa li jmiss.
37. Kienet approvata l-**Payment Approval Sheet 37**, b'zieda ta' item ieħor dwar il-meter ta' l-elettriku biex jinxtgħel id-dwal dekorattiv tat-toroq fil-Milied.
38. Is-Sindku ressaq għall-approvazzjoni tal-Kunsill il-**kostruzzjoni ta' biċċa bankina** fi Triq San Pawl. Din għaddiet unanimament.
39. Il-laqgħa ntemmet fid-9.00pm u l-Kunsill se jiltaqa' nhar il-Ħamis, 17 ta' Diċembru, 2009 fl-istess ħin.

magħmula minn Anthony Bonello u approvati llum 17.12.09 minn Pietru Pawl Busuttil
Deputat Segretarju Eżekuttiv Sindku

